

4711 టా స్కా

(ఆమె చెప్పినట్లుగా)

శనివారం కోర్టుండదు గనుక మూడు గంటల మేటనీ చూచి, అల్లా బీచికి వెళ్ళి ఎనిమిదింటికి యింటికి రావడం వారికి మామూలు. అట్లాంటిది ఆ దినం ఆరింటికే వచ్చి తలుపుతట్టారు. ఇంత చప్పునే వచ్చారేమిటా అనుకుంటూ తలుపు తీశా.

“ఇవాళ మీ రావణాసురుడు కనిపించాడు” అంటూ ఎందుకో నవ్వుకుంటూ కుర్చీలో కూర్చున్నారు. నా కర్థంకాలేదు. ప్లాస్కోలో కాఫీ కప్పులో పోసి చేతికిచ్చి ప్రశ్నార్థకంగా వారికేసి చూశాను.

“.....?”

“అతనే” మీ రావణాసురుడు పద్మరాజు అన్నారాయన. నాకు చాలాభాగం అర్థమైంది. కాని తెలీనట్టే.

“ఎవరండి?” అన్నాను.

“మీ చిన్నప్పటి పద్మరాజు.”

నాకు పూర్తిగా తెలిసింది.

“నిజంగా? ఎక్కడండి?” కర్తలేని కుతూహలాన్ని కనుబొమ్మలలో ప్రకటించా. ఆయన “మీ పద్మరాజు” అన్నందుకు నాకు కోపము రాలేదు. “మీవాడు”, “మీవూరు”, మీ తాలూకు—” అంటూండడం ఆయనకి బాగాఅలవాటు. మనస్సులో ఏదో పెట్టుకుని అనడంకాదు. నాకుచూపే ఆంతరంగిక గౌరవాలలో అలా అనడం వొకటి.

‘సినిమాలో కనిపించాడు.’ సగం ఆటలో దీపాలేశారు. అప్పుడు నా పక్కనే కూర్చున్నాడు. కప్పు బల్ల మీద పెట్టారు.

‘ఆయనే పద్మరాజుని మీకెట్లా తెలుసు? ఇదివరకు చూశ్శేదుగా.’
‘చెప్పనీ. మీదేవూరన్నాను. నీ వూరి పేరే చెప్పాడు. తన పేరే చెప్పాడు. సుందరం ఇక్కడే ఉందన్నా. ‘అనూ, అల్లాగ’ అన్నాడు.

‘ఐలే యింకా బాపకం ఉన్నానన్నమాట.’

‘మిమ్ముల్ని గురించి చాలాసార్లు చెబుతూ ఉండేది నుందరం’ అన్నాను. ‘విని ఊరుకున్నాడు.’

‘ఇప్పుడేం చేస్తున్నాట్ట?’ అన్నాను. ‘ఏదో అనాలి గనక. ఎమ్.ఏ. పూర్తిచేశాట్ట.’

‘అబ్బా. పెద్ద చదువే వొచ్చిందే. చిన్నప్పుడు చదువురాదనుకునే దాన్ని. వెర్రిబాగులాడిలా కనిపించేవాడు.’

‘అవును’ నూటూగీటూ వెయ్యకపోతే శుద్ధ అమాయకుడులాగే ఉండును’ తువ్వాలి పైన వేసుకుని, ‘బీచి’కని బయలుదేరారు.

‘ఉద్యోగం మాట చెప్పాడా?’ అని మెట్ల మీది కొచ్చి అడిగాను.’

‘అబ్బే లేదు. ఏదీ, ఇంతలో దీపాలార్యేశారు. ఆట ముగిసి దీపాలేసిం తర్వాత చూస్తునిగదా, అక్కడ లేనేలేడు. ఎప్పుడెళ్ళి పొయ్యాడో!’

పద్మరాజుని గురించిన ఈ చివ్వరివిషయం ఆ రాత్రి నన్ను నిద్రపోనిచ్చింది కాదు. అతన్ను తల్చుకోనిరోజులున్నాయనడం నన్ను నేను మోసంచేసుకోడంలో చేరుతుంది. అతన్ని గురించిన ఆలోచనలు నాకు భయం, ఆశ్చర్యం, సంతోషం గలగచేస్తాయి. ఈ మూడింటిలో ఆశ్చర్యం ఎక్కువ. అతన్ని బాగా జ్ఞాపకానికి తెచ్చుకున్న తరవాత నాలో ఎల్లాంటి మార్పు కలిగిందీ తెలుసుకోవడానికి చాలాసార్లు అద్దంలో కూడా నా ముఖం చూసుకునేదాన్ని.

మావారు చెప్పిన విషయాలని బట్టి అతను నన్ను మరచిపోయే ఉంటాడని స్థిరపడింది. సిసిమా అవకుండానే ఎక్కడ మాట్లాడాల్సి వస్తే అని వెళ్ళిపోయిన అతని ప్రవర్తన నాకు కోపం కూడ కలగ జేసింది. ఎందుకంటే, అతన్ని గురించి ఎవరేమనుకున్నా ఎవళ్ళకీ అతనిమీద కోపం రావడం అసంభవం. అతనట్లాంటివాడు. నాకే కోపం రావడాన్ని బట్టి సిసిమాలో మనిషి నిజంగా పద్మరాజు కాడేమో నని

పించింది. కాని మావారు ఇట్లాంటి విషయాల్లో ఎన్నడూ పొరబాటు పడరు.

* * *

అవన్నీ పదహారు సంవత్సరాలనాటి సంగతులు. పద్మరాజు తండ్రి, మా నాన్నా ఒకే ఊళ్లో మూడు సంవత్సరాలు ఉద్యోగం చేశారు. వాళ్ళ ఇల్లు మా ఇంటి పక్కనే. నాకూ అతనికి మొదట్లో ఎల్లా స్నేహం కలిసిందో నాకు జ్ఞాపకంలేదు. ఒకరోజున అతను ఎగరేసిన గాలిపటం మా దొడ్లో చెట్ల మీద యిరుక్కుంది. మా దొడ్లో కొచ్చి చెట్టెక్కుతుంటే నేను 'ఎవరది?' అన్నాను. 'గాలిపటం' అన్నాడు. అతను స్నానం చెయ్యగానే, క్రాపింగు దువ్వుకోకుండావుంటే చాలా ఆకరణీయంగా వుండే వాడు. బుగ్గలు, సిల్కుబట్టలా మెత్తగా, వెలుగుతో మెరిపొయ్యేవి. తీర్చిన ఆ ముఖంలో యే ఒక్క స్త్రీలాన్నీ చూడనీకుండా, చిన్న ఒంకీల వెంట్లు కలు నుదురుమీద పడి గంతులేసేవి. కళ్ళు ఎవరికేసీ చూస్తున్నట్లుగా ఉండవు. ఎంతో అమాయకంగా, దీనంగా, అర్థభూన్యంగా మెరిసి పొయ్యే కళ్ళతనివి. ఆ కనురెప్పలు? బొమ్మల్లో కూడా అంత నమ్మ రాని వాటిలా ఉండవు. వాటిని కత్తిరించి నా కళ్ళకి అతికించుకుండా మనుకునేదాన్ని. ఎప్పుడోకాని నవ్వేవాడు కాడు. నవ్వినప్పుడు నన్ను నేను మరిచిపొయ్యేదాన్ని. గాలిపటం కోసం అతను కొమ్మల్లో అవస్థపడు తుంటే నేను నిఘాంతపోయి నిలబడిపోయాను. దారం తెగి గాలిపటం ఎగిరిపోయింది. దాంతో నా మనస్సు ఎగిరిపోయింది.

* * *

మొదట్లో అతనూ నేనూ కలసి, రోడ్ల మీద రైలాట ఆడుకునే వాళ్ళం. అతను ఇంజెను. బొక్కా పట్టుకుని వెనకాల గార్డుపెట్టెలా నేనూ. ఈల ఊదేదాన్ని; అతడు 'కొకోకొక్' అని చెవులు గింగురెట్టే టట్లు కూసి, 'భక్ భక్' అని చప్పుడు చేస్తూ రెండు చేతులూ పెక్కి క్రిందకి త్రిప్పతూ, గంతులేస్తూ లాంతరు స్తంభండాకా పరుగులెట్టే

వాళ్ళం. మధ్య మధ్య నిలబడి 'గూడూర్' అని కేక వేసేవాడు. నేను 'టీ' 'సోడా' 'చుట్టా' 'సిగిరెట్' అని అరిచేదాన్ని. ఇల్లం పరుగు లెత్తుతూ ఆడుకోడమేకాని, ఎప్పుడూ కబుర్లు చెప్పకొనేవాళ్ళం కాదు. చాలాకాలం నుంచి కలిసివున్న వాళ్ళలాగా, క్రితం జన్మలో బాగా పరిచయం వున్న వాళ్ళ మాదిరి మాకు మాటలే కనిపించేవి కావు మొదటో. రెలాట ఆడుకుంటుంటే, మా నాన్న ఆఫీసునుంచి రావడం చూసి, నేను అతని చొక్కా వొదిలేసి ఇంట్లోకి పారిపోయాను. నేనింకా వెనక నున్నాననుకునే అతను 'భక్ భక్' అంటుండగా మా నాన్న వచ్చి చొక్కా పట్టుకుని 'నన్నెక్కనిస్తావా నీ రైలు?' అన్నారు.

'ఇది గూడ్సుబండి కాదు. మనుషులెక్కేది' అన్నాడు.

'రి తుంటరీ!' అన్నాడు మా నాన్న. 'ఇంజన్ నీళ్ళకెడుతోంది' అని వాళ్ళ ఇంట్లోకి పొయాడు.

తరవాత కొన్నాళ్ళు మా దొడ్లో 'రాముడూ, సీతా' ఆట ఆడుకునే వాళ్ళం. మా రామాయణంలో లక్ష్మణుడు లేడు.

'నాకు ఆ లేడిపిల్ల కావాలి' అనేదాన్ని. వెంటనే అతను చీపురు పుల్ల తీసుకుని మేకపిల్ల వెంటపడేవాడు. అది నిజంగా అందేది కాదు. ఆట మాట మరిచిపోయి, దాన్ని పట్టుకోడం కోసం వీధులన్నీ తిరిగి కొన్ని గంటలదాకా ఒచ్చేవాడు కాడు. లేడిపిల్ల చిక్కకూడదని జ్ఞాపకం ఒచ్చేది కావును, యింక రావణాసురుడి వేషం వేసేవాడు. అట్టతల కాయలు క తిరించి మసిబొగ్గు నీళ్ళలో కలిపి కోరమీసాలూ, కళ్ళూ గీసి తలకి చుట్టుకొని 'బియ్యం పెటు' అంటే నేను బసాలో బియ్యం అతని చేతుల్లో వెయ్యగానే, నన్ను లాక్కుని గడ్డివాముమీదికి తీసుకుపోయే వాడు. అది రావణాసురుడి విమానం. ఆవుమాడ గడ్డిలో ఆడు కుంటూ మాకేసి చూసేది. అది జటాయువుట. ఒకరోజున పెద్ద ఆవు మా గడ్డిమేటి దగ్గటికి చక్కా వొచ్చింది. దాని కొమ్ములు మాకు దగ్గర్లో వున్నాయి. నాకు చాలా భయమేసింది. పాలేరో డొచ్చి దాన్ని తోలేశాను. అది దూరంగా వెళ్ళేదాకా రావణాసురుడు

విమానం దిగలేదు. ఇంతవరకూ మాత్రం మావారికి తెలుసు.

మరికొన్నాళ్ళు వాళ్ళింట్లో 'మొగుడు పెళ్ళాం' ఆట ఆడుకునే వాళ్ళం. వాళ్ళింటికి పెద్దదొడ్డిలేదు. అందుచేత డాబా మీదికి చేరి మడత మంచాలు రెండువచ్చి, దుప్పట్లు చుట్టూ కిందకి లాగి మంచాలకింది చాపని ఇల్లుగా భావించేవాళ్ళం. కానీ కారప్పున కొని లక పడతలో పోసి, ఇటికమీదపెట్టి, తంతంతా జరిపి అన్నంకింద పొడ్డించేదాన్ని తరవాత వేటకని వెళ్ళేవాడు. పావుగంటలో వీధిలోని నల్లకుక్కపిల్లకి తాడు కట్టి తీసుకొచ్చేవాడు. 'ఇవాళ వేటనుంచి ఏం తెచ్చారు?' అని అడగానే 'ఇదిగో యీ సింహపుపిల్ల వొక్కటే దొరికింది' అనేవాడు. చాపలమీద పడుకునేవాళ్ళం. నేను కాళ్ళుకూడ పిసికేదాన్ని. కాలెండర్ కాగితాలమీద చాకలిపద్దు వేసేదాన్ని. అతను నిద్రపోయినంతసేపూ కనుబొమ్మల్ని లెక్కపెట్టడమే కాని నిద్రపట్టేదికాదు. గంటలో పెద్దగాలి ప్రారంభించి కారప్పున పొట్లాన్ని తీసుకుపోయింది. మా గుడారం కదిలిపోయింది. 'అయ్యో ఇల్లుకూలింది లేవండి' అని అతన్ని లేపాను. 'పెద్ద డాబా కడదాం పద' అని మెట్లుదిగాం. మా స్థితిచూసి సింహపుపిల్లకు కోపం వచ్చి మొరిగింది.

'ఇవాళ మీ ఇంజన్ డ్రైవరు కనిపించాడు' అన్నారాయన.

'మీ గూడూర్' అని నవ్వి పిల్లాడిలాగ 'కాకోకాక్' అని కూసి చేతులు వూగించి గదిలో పచ్చారుచేశారు. నా కర్లమెంది.

'ఎక్కడ?'

"ట్రాంబండ్డిలో, ఏదో పెద్ద పరీక్షకి కట్టాట. పరీక్షకి రెండు రోజుల్లో డిల్ వెడతాడుట. అది ప్యాసైతే మంచి వుదోగం దొరుకుతుందట..."

"మనింటికి రమ్మనలేకపోయారా?"

“అందామనుకున్నా. ఇంతలో “నే వెడతా” అని ట్రామ్లోంచి దిగిపోయాడు.”

“మకాం ఎక్కడో?”

“ఏం చెప్పందే. బండిలోజనం మమ్మల్ని మాట్లాడుకోనిస్తేనా, కాళ్ళు తొక్కేవాడొకడూ, వాళ్ళో చూచునే చొక్కతీ...”

నా కీచర్య మళ్ళీ ఆరాటం కలిగించింది. మావారు ఏమన్నా అనుకుంటారేమో ననుకుని అల్లా సిగ్గుపడి వెళ్ళిపోయాడా! కాని సిగ్గుకీ, దాపరికానికీ కారణాలు లేవే. వెనకటిరోజులు నాకు మళ్ళా తెరమీద బొమ్మల్లా కనిపించేవి. బాగా చిన్నతనంలోనే నాకు పెళ్ళి స్థిరపడినరోజున కూడా నేనూ పద్మరాజూ వాళ్ళదొడ్లో చాలాసేపు కలిసి కూర్చున్నాం. నాకు పెళ్ళి” అని సిగ్గుతో తలొంచుకున్నా. “భలే, భలే. నాకు కొత్త చొక్కా వస్తుంది” అన్నాడు. పెళ్ళంటే ఏమిటో, ఎట్లాంటి త్యాగాన్ని కోరుతుందో అభిప్రాయమే లేదు మా యిద్దరికీ.

“నేనూ చేసుకుంటా పెళ్ళి, మానాన్ననడిగి” అని మూతి బిగించి జాలిగా చూశాడు.

“నీ పల్లకిలో కూచోనా?” అన్నాడు.

“అమ్మో!”

“పోనీ పల్లకికింద నడుస్తా. మధ్యలో ఆగినప్పుడల్లా కారప్పున పెడుతూండు, ఏం?”

ఆ అమాయకం నాకు మరుపురాదు.

మధ్యలో మేం దెబ్బలాడుకునేవాళ్ళం కూడా. ఎందుకో తెలియదు.

పొద్దున్నే నాగడిలోకొచ్చి “నీరూ నాకూ మాట్లాడేవ్, తెలుసా. మా డాబా మీదికి చూడొద్దు” అనేవాడు.

“ఇప్పుడెందుకు మాట్లాడావ్?” అన్నా.

“ఇకనుంచి మొదలు, ఒకటి, రెండు, మూడు — ” అని బుగ్గలు చేతుల్లో కొట్టుకుని కనురెప్పలు పీక్కున్నాడు.

ఒకరోజు సాయంత్రం మావొడ్లోకొచ్చి నా మంచానికి ఎదురుగా కూర్చున్నాడు.

“ఓవూళ్లో అమ్మాయి వుందట” అని మొదలెట్టాడు.

“నాతో ఎందుకు మాట్లాడతావ్ ?”

“సీతో మాట్లాడంలేదు. ఆ గడ్డిపెటితో మాట్లాడుకుంటున్నా. ఉంటే ఏమొందిట, ఆ అమ్మాయి పెళ్ళిట. ఆపశంగా, ఆవూళ్లోనే ఓ అబ్బాయి వున్నాడట.” సేసు చెవుల్లో వేళ్ళు దోపుకున్నా, వినడాని కిష్టం లేనట్టు. ఇంతలో “పద్మా” అంటూ వాళ్ళమ్మ చక్కావచ్చి మేష్టారొచ్చా రని బరబరా యీడ్చుకుపోయింది.

“ఆ అబ్బాయిని వాళ్ళమ్మ ఈడ్చుకుపోయిందిట” అన్నా, అతని కథని అందుకొని పూ ర్తిచేస్తూ.

“మళ్ళా వొచ్చి తంతాట్టలే. బతే మరిచిపోయాను. నాతో ఎందుకు మాట్లాడతావ్ ? ఇంట్లోకి వెళ్ళాడు.

ఆ రాత్రే ఎనిమిదింటికి వాళ్ళ డాబామీదికి వెళ్ళాను. అతను నిద్రపోతున్నాడు. చెవులో అగ్గిపుల్ల పెట్టాను. ఖంగారుపడి లేచి ఆవు లించి చప్పడుకాని చిటికలేసి, నా ముఖాన్ని తన రెండుచేతులతో దగ్గ రకు లాక్కున్నాడు. మా యిద్దరి ముఖాల మధ్యా వాతావరణం గొప్ప పరిమళంతో బరువెక్కిపోయింది. అది సంపెంగ, మంచిగంధం, గులాబీ కలిపితే వొచ్చే సువాసన. ఆ దగ్గరతనం, ఆ వేడి-ఆ సౌందర్యం నే భరించ లేకపోయాను. ప్రతిరాత్రీ లోకంలోని కోటానుకోట్లు స్త్రీ పురుషులూ, దేనికోసమో వెతుకుతున్నట్లు, వొకళ్ళ పెదవులకోసం వొకళ్ళు తడుము కుంటారు. ముద్దుపేరు చెప్పి, యింతమందీ వెదికేది, ఎక్కడో యథార్థమె న్నండాలి! అదేమిటో నాకు తెలీదు. అతను ముద్దుకోసం నా నోరు వెదక లేదు. ఆ యథార్థం మా యిరువురి మనస్సులలోను ఆనాడు, వుండి ఉంటుంది. అప్రయత్నంగా వెనక్కిలేచి నిలబడ్డాను. తన బొటన వ్రేలుతో చూపుడువ్రేలిని నొక్కి నా చెక్కిలిమీద కొట్టాడు. చురుక్ మని తగిలి కొంచెం మండింది. తొందర్లోనే ఆ మంటపోయినందుకు దిగులుపడ్డాను. నా ప్రక్కనే కూర్చొని ఏవోకబుర్లు మొదలెట్టాడు.

“అపశంగా, పల్లకీలోంచి పెద్దభూతం ... అగ్రోత్తులు వెలిగించి చెయ్యి కాలింది...” నేను వింటూ నిద్రపోయాను అక్కడే. “పువ్వులు... మాంచిమాంచి చోపీలు ... పులి ... ఏయ్, వూరుకో... అమ్మదొంగా” అట్లాంటిమాటలు నిద్రలో వినిపిస్తూనే వున్నాయి నాకు. నిద్రలేచి చూస్తేనికదా, అక్కడలేడు. నే నింతవరకూ మళ్ళా అతన్ని చూడలేదు.

ఐదునెలలు గడిచాయి. ఆ రాత్రి ఉదయశంకర్ డాన్సు చూసి మావారు పదింటికి ఇంటికి చేరుకున్నారు.

“ఎట్లావుంది?” అన్నాను అన్నం ఒడ్డిస్తూ.

ఏంచెప్పను ఇంద్రలోకం అంటూవుంటే అల్లావుండి వుంటుంది. నిన్నుకూడ తీసుకెళ్ళాల్సింది అబ్బ, ఏంజనంతోక్కిడనుకున్నావ్. ఆ ‘సిమ్కీ’ పొట్టిగా అచ్చుపార్వతిలా తయారయి, ఏం ఆడిపోయింది! నాకు నిజంగా వాళ్ళతో తేచిపోదా మనిపించింది. కాని నేను వాళ్ళ ట్రూపులోకి ఆఖరికి తబలావాయించేందుకేనా పనికిరాను... ఆవకాయ వద్దు... చాలు, చాలు.’ నేను ఈ వడ్డనలనీ, బొమ్మల్నీ చూసి వూహించుకుని ఆనంద పడాల్సిందే. ఏమీ మాట్లాడలేదు.

చెయ్యి కడుక్కుంటూ అన్నా రాయన “మరచి పోయాను, మీ పద్మరాజుకూడా ఒచ్చాడు డాన్సుకి నాకు బాలా దూరంగా వున్నాడు. మధ్యలో నన్నుచూసి నవ్వాడు కూడా.”

“థిలీనుంచి ఒచ్చాడన్నమాట.” ఏదో అనకపోతే ఎట్లా మరి :

“ఏమో? మేం మాట్లాడుకోలేదు. అతనితో అతని భార్యకూడా వుంది. తెర దిగినప్పుడల్లా ఆ అమ్మాయిని చూడడమే సరిపోయింది, హాలో జనానికి.”

“నిజంగానా? అంత బాగుందేం?

ఆయన నవ్వుకున్నారు.

*

*

*

ఈ విషయం నాకుకొత్తది. పద్మరాజు పెండ్లవుతుందన్న సంగతి నావూహకేతట్టలేదు. అంత అందమైన పెండ్లామని వినగానే నాకు ఈర్ష్య బదులు జాలి కలిగింది. పాపం! ఆ పిలకి ఏం తెలుసుంది? అతను ఆ అమాయకత్వాన్ని గోల్పోయి, అందరిలా వ్యవహారగా మారిపోయి వుంటాడు. ఆరోజులు మళ్ళా జ్ఞాపకానికొచ్చి బాధ కలిగించాయి. మా చిన్ననాటి దినాల్లో సూర్యోదయమే గొప్ప అదృష్టంలా తోచేది. తెలవార గానే ఎంతో ఉత్సాహం, తతరపాటు, సంతోషం. వానకురిసే కాగితపు పడవల్ని నీళ్ళల్లో ఒదిలి సప్తసముద్రాలలోకి నెట్టుకుని పోయ్యేదాన్ని. ఆ గాలి, ఆ చెట్లు దుమ్ము, ఆకాశం - అన్నీ మాకోసం నిర్మించబడినట్టుగా వుండేవి. ఆ ప్రకృతికి మాకూ ఎంతో బాంధవ్యం. ప్రతివస్తువూ, ఎప్పుడో ఎరుగున్న దానిలా తోచేది. శరీరంలో శక్తులు కదిలి నాట్యంచేసేవి. ఈ లోకంలో సమస్యలు లేవు. మా ప్రయత్నం, ఆలోచనా లేకుండానే, మాకీ ప్రపంచరహస్యం అర్థమైంది ఆనాడు అదేమిటి? ఇంక నాకు తెలీదు.

మరిప్పుడో? పెద్దదాయన్నయ్యాను. సూర్యోదయం కోసం ఆవులిస్తూ కాచుకోడంలేదు. గ్రహణంపట్టినప్పుడు తప్ప చంద్రుడిని చూడను. వేసంగి ఒచ్చిందంటే ఎంతో అవస్థ. చెమట. గజందూరంలో మనిషి వునికిని సహించలేను. చిరాకు. ఆ వీపు పేలడం ఆ తడి తువ్వార్లు- నాకు భయమేస్తుంది. పద్మరాజుని తల్చుకుంటూనే నాముఖంలోకి వెనకటి చక్కదనం ఒస్తుందేమోనని అద్దంలో చూసుకుంటా. కడుపులో గాభరాగా వుంటుంది. ముఖం బండబారింది. పెదవులు సుకుమారాన్ని పోగొట్టు కున్నాయి. కంటికింద బెదరించే ముడతలు, తల్లో లెక్కలేనన్ని తెల్ల వెంట్రుకలు. ఇంతే జీవితం. ఆనాడు నేనూ అతనూ కలసి జీవించాం. ఈనాడు జీవితాన్ని ఆలోచిస్తూ, వితర్కరించుకుంటున్నా. అబ్బ, భయ మేస్తుంది. నాకు ఇబ్బుచేసి మూలుగుతుంటే ఆయన వింటూ కూర్చోడం. ఈ కక్షలు, ఈర్ష్యలు, పోటీలు, పట్టుదలలు - పోను పోను, దారి సన్నపడి, ఆకాశం చీకటైపోతుంది. వెనుక తెలుసుకున్న రహస్యం మళ్ళా దొరకదు. అ రహస్యాన్ని ఎట్లా ఆనాడు తెలుసుకున్నా చూడా వెప్పలేను.

పద్మరాజు నన్ను మోసంచేసి, తనే ఆ రహస్యాన్ని దాచుకున్నాడని నా అనుమానం. చీకట్లో కూర్చుంటే ఎవరో ప్రక్కన నిలబడినట్లు తిరిగి చూస్తా. కనురెప్పలమీద పెద్దబరువు. వెలుగు, నా కళ్ళు భరించలేవు. శాలువా కప్పేసుకుంటా, కాని ఇదంతా నా భ్రమ కావచ్చు. అతనుమట్టుకు నాలా మారి ఉండకూడదూ? గడ్డంబిరుసెక్కి, కంతం బొంగురుపడి, అసహ్యమైన మీసాల ముక్కలు—టూత్ బ్రష్ ని తారులో ముంచినట్లు — కుళ్ళుభావాలతో, తలనొప్పితో - అతను దేవలోకపు పురుషుడా? నావూహ నిర్మించిన మహారణ్యంలో దోపకనిపించడంలేదు. ఆనాటి రహస్యం తాలూకు వెలుగులు నాగుండెలో లేకపోలేదు. కాని అవి ఈ అనంతమైన చీకటిని వెలుగు చెయ్యలేవు. అదే నా దిగులు. ఇందులో రహస్యమైన సంతోషం, తృప్తి లేకపోలేదు.

* * *

నెల గడిచింది. ఆదివారం. మావారు పదింటికి బజారుంచి ఏవో తెచ్చి, నే అక్కడ లేననుకొని డ్రాయర్లో పెట్టారు. నేను వాట్ని గురించి ప్రశ్నించలేదు.

“మళ్ళా మీ పద్మరాజు కనిపించాడు” అన్నారు. నేను డ్రాయరు కేసి ప్రశ్నార్థకంగా చూశా.

“పరీక్ష ప్యాసయాట్ట రెండు నెల్లలో ఉద్యోగం ఆర్డరు వస్తుందట...”

“బాగుంది. అబ్బ, ఎంతవా డయ్యాడండి. పోనీలెండి పాపం, అదృష్టవంతుడు. పెళ్ళాంకూడా వుందా?”

“అబ్బే; పుట్టింటికి పంపేశాట్ట”.

“ఇప్పు డింతకీ ఎక్కడుంటున్నాడు?”

“వై.ఎమ్.సి ఏ.లో సాయంత్రం ‘టీ’కి రమ్మన్నాను. తప్పకుండా వస్తానన్నాడు. నాలుగింటికే సిద్ధంచెయ్యాలి. ఇంకా ముగ్గుర్ని కూడా పిలిచాను. ఐన్ క్రీమ్ కి ఆర్డరిచ్చాను.

‘ఉప్పు’ ‘టీ’ ను వ్వేచెయ్యాలి... ఆరుగంటలకి సినిమా ప్రోగ్రాం కూడా పెట్టాం. సున్నూ రావాలి...

‘నామాటకేంరెండి.’

*

*

*

మధ్యాహ్నం రెండుగంటలకే ఆయన నిద్రనుంచితేచి కాఫీ త్రాగి ఎక్కడికో వెళ్ళిపోయారు. మూడింటిదాకా నాకు వంటింట్లోనే సరిపోయింది. పావుగంటలో స్నానంచేసి కొత్తచీర కట్టుకొని, హాల్లోకి రాగానే నా దృష్టి డ్రాయరుమీద పడింది. లాగిచూశాను. అందులో కాగితంతో చుట్టిన అట్టపెట్టె ఉంది. విప్పి, పైకి తీసి చూశా. ఒకటి బెంగాల్ కెమికల్ వాళ్ళ “జుల్ఫీ” హేరాయిల్. నేను వెనక వాడిందే. గుప్తమని వాసన కొడుతుంది. నాకంత ఇష్టంలేదు. రెండోది చిన్న ఆకుపచ్చరంగు పెట్టి. పైన పసుపురంగు లతలు చిత్రించి ఉన్నాయి. మధ్యలో “4711 టాస్కా” అని ఉంది. మూత తీస్తే అందులోది చొటనవ్రేలంత సైజుది సెంటుబుడ్డి. అది జర్మనీలో తయారైంది. పక్కన “డాసేగౌండర్” కంపెనీ బిల్లు కూడా ఉంది. సెంటు బుడ్డి ధర 38-00. అప్రయత్నంగా సీలుతీసి వాసనచూసి, చీరకి రాసుకున్నా. అది సంపెంగ, మంచిగంధం, గులాబీ కలిసిన వాసన. నాకు ఆనాటి పద్మరాజు ముఖంలోని పరిమళం జ్ఞాపకానికొచ్చింది. కొన్ని పరిమళాలు కొందరు వ్యక్తుల్ని కొన్ని దృశ్యాల్ని స్మరింపజేస్తాయి కాబోలు! హాల్లో కుర్చీలు, బల్బులు సిద్ధం చేశా. నే అల్లిన పువ్వుల గుడ్డని డేబిల్ మీద ఉంచి పూలతోట్టని అమరుస్తూండగా, వీధిలో అడుగుల చప్పుడు, కంఠాలు వినిపించాయి. చప్పున లోపలికి వచ్చాను. తలుపు సందులోంచి చూస్తూనే వున్నా— మావారు ఒక కళ్ళజోడు వ్యక్తిని “కమిన్ పద్మరాజు” అని కుర్చీలో కూర్చోబెట్టారు.

నేను గదిలో కెళ్ళిపోయి మంచంమీద దొర్లి లోపల నవ్వు ఆగక చీరకొంగుని నోట్లో కుక్కుకున్నాను. ఆ వచ్చినాయన పద్మరాజు కాడు. అసలెక్కడా ఆ పోలికే లేదు. ఇంతలో వారు లోపలి కొచ్చారు.

‘లే, లే, అన్నీ సిద్ధం చేశావా? నువ్వు కూడా వోసారి కనబడు’ అన్నారు. నాకింకా నవ్వు ఆగడంలేదు.

“ఎందుకు నవ్వు?”

“ఈ రథాన్ని ఎక్కడనుంచి తోసుకొచ్చారు? ఈయన పద్మరాజు కాడు.”

“పేరు పద్మరాజే”

“ఆ పేరు గలవాళ్ళు ఎందరుండకూడదు?”

“చంపేశావ్. ఇప్పుడొచ్చిన ప్రమాదంలేదు, కానీ మరో కొత్త స్నేహితుడు దొరికాడనుకుంటా” అని నవ్వుకొని బైట వెళ్ళిపోయారు.

గంటదాకా వారి సంభాషణ వింటూనే ఉన్నాను, కళ్ళజోడు పద్మరాజు ఏదో ఆగ్రా తాజ్ మహల్ ను గురించి కబుర్లు చెబుతున్నాడు. ఐదుగంటలు దాటింది. అంతా సినిమాకని ప్రయాణమయ్యారు. మావారు హాల్లో డ్రాయరుతీసి చూడడం నే చూశాను. సెంటుబుడ్డికేసి చూసి “ఇదెవరబ్బా, విప్పింది... ఓహో నేనే తీసివుంటాను” అనుకుని, మళ్ళా అందులో పెట్టేసి వెళ్ళిపోయారు.

సెంటుబుడ్డి విషయం చూస్తే ఆయనిమీద నాకు చాలా కోపం వచ్చింది. ఆయన, ఆతన్ని నిజంగా పద్మరాజుని నమ్మి నాతో చెబుతూ వచ్చారా, లేక నన్ను మోసం చేసి, అంతా కల్పించి బాధపెట్టాలని సంకల్పించారా, నాకు తెలిసింది కాదు. నన్ను మానసికంగా శిక్షించాలని ఆయన సంకల్పమే ఐతే, ఆయనే పొందారు విజయాన్ని. ఆయన్ని నమ్మాలో, నమ్మకూడదో ఎట్లా తెలుస్తుంది! పైగా పసిపిల్లాడిదగ్గర నుంచి పుసిలి తాతదాకా త్రీని నమ్మకూడదన్న ఘోషే కదా!